

## శ్రీ దేవి

నలభై ఐదు రూపాయల మీద గుమాస్తాగా చేరేడు,  
సంజీవరావు. అది ఒక బట్టల మిల్లులో.

యజమానితో ఇంటర్వ్యూ చేసినన్నిక్షణాలు అతని  
గుండె అదటుతో కొట్టుకోసాగింది ఎందుకని అంటే ఉద్యోగపు  
ప్రయత్నంలో అతను పడిన శ్రమ రాస్తే పెద్ద భారత  
మంతోతుంది,

మిల్లు యజమాని సుబ్బరాయ శ్రేష్టి అతని మొహం  
ఒకసారి పరిశీలించి చూశాడు.

“సరే. ఈ వేళనించే పనిలో చేరు” అన్నాడు.

సంజీవరావుకు నెత్తిమీదినుంచి పెద్ద బరువు దింపి  
నట్టయింది. ఒక అరగంటలో ఆర్డర్లు పైపు ఏ రావడం, అతను  
పనిలో చేరడం జరిగింది.

అకౌంటు క్లర్కుగా అతనికి పని ఇచ్చారు. కొన్ని  
గంటల్లోనే అతను ఫైల్సూ, పాత రికార్డు, అన్నిటిని పరిచ  
యం చేసుకున్నాడు.

రెండు గంటల వేళ యజమాని కొన్ని పేబిల్లు ఇచ్చి  
ఒక గంటలో తప్పలు లేకుండా చూసి ఇమ్మన్నాడు. అతనాపనిని  
నెరవేర్చాడు. యజమానికి చాలా సంతోషం కలిగింది. “వెరీ  
గుడ్” అని మాత్రం అన్నాడు.

సుబ్బరాయుడు, చాలా ధనవంతుడు. అతను స్కూలు  
ఫైనల్ మూడుసార్లు తప్పితే, తండ్రి గతలేక వ్యాపారంలోకి

దింపాడు. అతనికి ఆ వ్యాపారంలో శ్రద్ధలేక బట్టలవర్తకంలోకి దిగి, దానిలో వొచ్చిన లాభాలతోనూ, తన సొంత ఆస్తితోనూ, తండ్రి చనిపోయాక ఒక బట్టల మిల్లు పెట్టాడు. యుద్ధపు రోజుల్లో లాభాలు అతన్ని ఆకాశాని కెత్తాయి. ఆ రోజుల్లోనే శ్రేష్టి అనే పదాన్ని కూడా తన పేరుకు తగిలించుకొన్నాడు.

యజమాన్ని మొదటి దెబ్బలోనే మెప్పించ గలిగినందుకు సంజీవరావుకు చాలా గర్వం కలిగింది.

సాయంత్రం ఆఫీసునించి రాగానే కాఫీ తాగి, కొంత డబ్బును హోటల్లో అడ్వాన్సుగా యిచ్చి, కొంత డబ్బుతో పళ్ళు కొన్నాడు, యజమానికి బహూకరించటానికి. ఎందుకనో అతని హృదయం ఆనందంతో వుప్పొంగ సాగింది. ఎంత లేదన్నా కొన్నాళ్ళలో పనంతా నేర్చుకొని అకౌంటెంట్ కాలేకపోడు! అదేనేమో అతని ఆనందానికి కారణం. ఆఫీసునించి వొచ్చేటప్పుడే యజమాని ఇంటి ఎడ్రీసు అడిగి వుంచాడు. పళ్ళు సంచీలో వేసుకొని తిన్నగా అటువైపు బయలుదేరాడు.

కొంతసేపటికి యజమాని ఇల్లు చేరాడు. యజమాని కారుషెడ్ ఖాళీగా తెరిచే వుంది. అతనికి ముందర నిరాశ కలిగింది. కాని ఒకవేళ ఇంట్లో వుండి కారు ఎక్కడికన్నా పంపాడేమోనని వీధి గుమ్మం దగ్గరికి వెళ్ళాడు. పల్చని తెర గుమ్మాన్ని కప్పుకుని వుంది. అయినా లోపలి మనుషుల్ని చూడడం కష్టం కాదు. కాని లోపలి వాళ్లకి పై మనుషులు బాగా కనబడతారు. అతడు గుమ్మం దగ్గరే కొన్ని క్షణాలు సాలోచనగా నించుని చూశాడు. లోపల అయిదారు సోఫాలు

వున్నాయి. ఒక సోఫా దగ్గర చిన్న టేబుల్ మీద రేడియో పెడుతూ ఎవరో అందమైన స్త్రీ కూచుని ఉంది. అతనికి ముందుకు వెళ్ళడానికి, వెనక్కి సోఫానానికి తోచక, సంకోచం లోపడి, ఏమీ చెయ్యలేదు. కొంతసేపు అట్లాగే నించున్నాడు.

లోపలి స్త్రీ రేడియో తగ్గించి “ఎవరవీ? లోపలికి రావొచ్చు” అంది. కంఠం కూడా చాలా తియ్యగా వుంది.

ఏమీ తోచక సంజీవరావు లోపలికి వొచ్చి పళ్ళు సంచి కింద పెట్టాడు. సంజీవరావు ఎర్రగా లేకపోయినా ముఖంలో కళ వుంది. 5 స్త్రీ దృష్టివైనా కొన్ని క్షణాలు నిలబెట్టే సహజ సౌందర్యం అతనిలో లేకపోలేదు.

ఆ స్త్రీ కళ్ళు విప్పారుకుని కొన్ని క్షణాలు అతన్ని చూసింది. సంజీవరావుకు అగమ్య గోచరమైంది. ఏం మాట్లాడాలో తెలీలేదు. కళ్ళు అమాయికత్వాన్ని చూపెడుతున్నా మనసులో ఎన్నో ప్రశ్నలు పరుగెత్తాయి! ఎవరావిడ? యజమాని భార్య? వాళ్ళలో కూడా ఇంత అందమైన వాళ్ళుంటారా? ధనవంతుడు కనక యెవరినన్నా తెచ్చుకున్నాడేమో? కాని సమాధానాలు మాత్రం దొరకలేదు.

ఆవిడే అంది: “ఏమిటది? అలా కూచోండి! ఎవరు మీరు?”

సంజీవరావు భయపడుతూ ఒకసోఫా కొసని కూచుని ఇలా సమాధానాలు ఇచ్చాడు.

“నేను ఆఫీసులో కొత్తగా గుమాస్తాగా చేరేను... నాపేరు సంజీవరావు. యజమాని గారికి బహుమతిగా పళ్ళు తెచ్చాను.”

అంతసేపూ అతని మాటలని వినకండానే అతన్ని చూపులతో కొరుక్కు తినసాగింది, ఆవిడ.

నవ్వుతో “యజమానురాలిగారికి ఏమీతేలా?” అంది. సంజీవరావు దెబ్బ తిన్నట్టయ్యాడు. ఏం చెప్పాలో తెలీలేదు.

“నేను బీదవాణ్ణి. ఇంతకంటే ఇంకేమివ్వ గలను? ఇవే యజమానురాలిగారికీని”.

ఆవిడ ముఖంలో నవ్వు పోలేదు. కొత్త ఆనందం తొణికిసలాడసాగింది. ఒంటిమీది నగలు, సిల్కుచీర వీధిలోంచి వొచ్చే సంధ్యా కాంతుల్ని ప్రతిఫలింప చేస్తున్నాయి. సంజీవరావుకి మూర్ఛ వొచ్చేలా అయింది. వెంటనే వెళ్లిపోదామనుకున్నాడు. కాని సంభాషణ సగంలో ఆపిపోతే ఏం కొంప మునుగుతుందో?

ఆవిడ వయస్సు ముఖైలోపు. తెల్లగా అందంగా వుంది. ఆకర్షణీయంగావుంది. కొన్ని క్షణాల నిశ్శబ్దం.

“పేదవారా? పాపం!” వింత నవ్వు నవ్వింది. సంజీవరావు మనస్సులో భావాలు చెప్పడానికి మాటలు చాలవు. యేదో స్వప్నంలోని భావ పరిణామంలా మారింది అతని ధోరిణి. మానంగా సౌందర్యాస్వాదన తప్ప మరేం చెయ్యలేక పోయాడు.

“డబ్బుతోనే భాగ్యవంతు తాతారా? కొందరు అందంలో, కొందరు విద్యాధిక్యతలో, మరికొందరు ఎదో లలిత కళారాధనలో - అందరూ అన్ని విధాలు!”

గట్టిగా నవ్వింది. అతని చెవుల్లో కంచు గంటలు

మోగించినట్టయింది. అర్థం చేసుకున్నట్టు చిరునవ్వు నవ్వాడు.

“యజమానిగారు వొస్తే ఇయ్యండి. నేను వొచ్చానని చెప్పక్కర్లేదు.” అన్నాడు, వెళ్లడానికి లేస్తూ.

ఆవిడ కూడా లేచింది.

“మంచిది వెళ్ళిరండి! కాని నాకేమీ బహుమతి తేలేదని బాధపడవొద్దు. మీరాకే నాకో బహుమతిలా వుంది” అంది ముఖంలో నవ్వు మాత్రం తగ్గలేదు.

“మీపేరు తెలుసుకోవచ్చా?” అన్నాడు అతను వెళ్ళబోతూ

“శ్రీదేవి” అంది, అదోరకంగా చీర చెరగుని కండువాలా కప్పుకుంటూ.

◆ ◆ ◆  
శ్రీదేవి నిజంగా సుబ్బారాయ శ్రీష్టి భార్య. అతను చిన్నతనంలో తల్లిదండ్రులు చెప్పినట్టు విని పెళ్ళి చేసుకోలేదు. చాలా ఆలస్యంగా ముఖై ఏళ్ళొచ్చాక శ్రీదేవిని వెతికి, ప్రత్యేకం ఆవిడ అందాన్ని వరించి పెళ్లి చేసుకున్నాడు. శ్రీదేవి కూడా వాళ్ల తరగతికి చెందినదే అయినా అందాన్ని వరంగా పొంది పుట్టింది. ఆవిడిని చూసిన వాళ్లు ఆవిడ కులం చెప్పగలగడం కష్టమైన పని. అందుకనే సంజీవరావుకి ఆవిడని చూడగానే విపరీతాలోచనలు కలిగాయి.

శ్రీదేవికి వివాహ మయ్యేటప్పటికి పదిహేను సంవత్సరాలు. ఈ పదిహేనేళ్ల వివాహ జీవితం దాదాపు సంతోషమయంగానే గడిచింది. ఆవిడ అసలు చాలా బీద కుటుంబానికి చెందింది. కొంచెం చదువుకున్నది కూడా. సుబ్బా

రాయ శ్రీష్టితో వివాహమయ్యే ముందర భోర్తుఫారం చదివేది. అలాంటి మనిషిని ఒక్కసారిగా ఈయన తన ప్రేమ ప్రవాహంతో, ఆనందసాగరంలో, తేల్చి పడవేశాడు.

సంజీవరావు వెళ్లిపోయిన కొన్ని క్షణాలు చైతన్య విహీనై కూచుంది శ్రీదేవి. ఇంతగా తన దృక్పూర్తి తన ఆకారంలో బంధించిన పురుషుణ్ణి శ్రీదేవి తన జీవితంలో చూశేదు.

ఎదో భర్తతో నిశ్చింతగా బతుకడం తప్ప ఎప్పుడూ ప్రేమని గురించిగాని, ఇతర పురుషుల్ని గురించిగాని ఆలోచించి ఎరగదు. కాని ఈ వేళ సంతోషంతో నిండిన మనస్సు ఎడతెగని ఆలోచనల్ని చెయ్యసాగింది. ఏ ఆధారం లేక సముద్రంలో ఈదే మనిషికి ఏదో తెప్ప దొరికినట్టు, అంధకారంలో మసితే మనిషికి వెలుగు కనపడ్డట్టు, అనంతాకాశంలో ఎగిరే జీవికి వాలడానికి చోటు లభించినట్టు అయింది.

శ్రీదేవి సాధారణంగా పరాయి మొగవాళ్ళతో మాట్లాడి యెరగదు. ఇదివరకు యెవరైనా మిల్లునించి, భర్త ఆఫీసునించీ ఏవన్నా వార్తలు తేవడం, అప్పుడప్పుడు రావడం కద్దు. కాని ఎవరితోనైనా సరే, ముక్తసరిగా, అవసరమైనంతే మాట్లాడి పంపించేది.

సంజీవరావులోని ఎదో అసాధారణమైన ఆకర్షణ ఆవిడకి మత్తు కలిగించి అలా మాట్లాడేలా చేసింది.

ఎన్నో ఆలోచనలు యెక్కువై ఒక్కసారిగా తలనొప్పి వొచ్చినట్టయింది శ్రీదేవికి.

“అబ్బ! ఎవడితను? ఒక సామాన్యమైన వ్యక్తికోసం

అలోచించి నా మెదడు ఎందుకీలా కష్టపడాలి. మా ఆఫీసులో గుమాస్తాయేగా? అనుకుంది.

అంతలోకి వీధిలో కారుహారన్ వినపడింది.

మెర్క్యూరీలెట్ వెలిగించి, తేచి నించుంది. భర్త లోపలికి వచ్చాడు. రాగానే సంచీ యెదట కనపడింది.

“ఏమిటది?” అన్నాడు సోఫామీద కూచుని. శ్రీదేవి పక్క స్టూలుమీద కూచుని బూటు లేసులు విప్ప సాగింది. అతను ఒక చెయ్యి శ్రీదేవి భుజం మీద వేశాడు. రెండో చేతిలో పెద్ద చుట్ట వుంది.

“ఎవరో మీ ఆఫీసులో కొత్త గుమాస్తా మీకు బహు మతిగా పండ్లు తెచ్చాడు” అంది.

“ఎవడు? పిచ్చివాడిలా వున్నాడే! ఇదేం కొత్త ఆసమాయితి? సంజీవరావా?” అన్నాడు శ్రేష్టి.

‘పిచ్చి లేదు కాని, పిచ్చి యెత్తించేవాడు’ అని లోపల అనుకుని “అవును, అతడే గావును” అంది పైకి.

‘సంజీవరావు కాదు నా మనో సంగ్రహణరావు’ అనుకుంది మళ్ళా.

సంజీవరావుకూ అంతే! ఆనాటి సంఘటనా, యజమానురాలి ప్రవర్తనా, అతని మనోవీధిలో చాలా రోజుల వరకూ వాటి ప్రభావాన్ని అట్టే పెట్టాయి. చాలా రోజులు ఆలోచనలతో గడిపాడు. ఆఫీసులో పనిమాత్రం బాగా చేస్తూండేవాడు. ఆ మరునాటినించి యజమాని అతన్ని యెంతో గౌరవంగానూ ఆదరంగానూ చూస్తూండేవాడు.

కొన్నాళ్లకి అతనికి ఎకాంటెంట్ పని అయింది. అతని ఆనందానికి మేరలేదు. ఒకరోజు ఉద్యోగంకోసమని రోడ్డు పట్టుకుని కాళ్ళు అరిగేలా తిరిగిన అతను ఇవాళ ఆ ఉచ్చస్థితికి వెళ్లకలిగాడంటే అతను పొందిన ఆనందాన్ని కొలవ గలగడం యెవరితరం?

ఆ వేళ సాయంత్రం ఆఫీసునుంచి ఇంటికి వెళుతూంటే నాకరు ఒక చిన్న కబురు అందచేశాడు. “సాయంత్రం ఆరు గంటలకి అమ్మగారు మిమ్మల్ని కనడమన్నారు” అని.

ఒక్క క్షణం అతనికేం పాలుపోలేదు. ఏమిటీ విశేషం? అతను అంతా తన శక్తి సామర్థ్యాల్నూ, తెలివితేటల వల్లే అనుకుంటున్నాడు. కాని ఇప్పుడు అకస్మాత్తుగా తన ఉచ్చస్థితికి కారణం వేరేమైనా వుందా? అని అనుమానం కలిగింది. వెంటనే అది బలపడింది కూడా.

యజమాని రెండు రోజుల్నించి వూళ్ళో లేడు. ఏదో అర్జంటు పనిమీద బొంబాయి వెళ్ళాడు. వెళ్ళేటప్పుడు ఆఫీసు లోని బాధ్యత తనకే చాలవరకు అప్పగించి వెళ్ళాడు.

యజమాని ఇంటికి వెళ్ళేటప్పటికి శ్రీదేవి అందంగా తయారై గుమ్మం దగ్గరే నించుని ఆహ్వానించింది.

సంజీవరావు లోపలికి వెళ్ళాడు.

“యెందుకు పిలిపించారు?”

శ్రీదేవి నవ్వు మొహంతో అతన్నోసారి చూసింది. అతను నించునే వున్నాడు. ఆ నవ్వు లోనూ, ఆ కళ్ల వింత చూపుల్లోనూ ఏదో బలమైన కోరిక, లోతైన భావం తోచింది, అతనికి. కాని పైకేం మాట్లాడ తల్చుకోలేదు.

కాని ఎట్లా ప్రవర్తించినా అతని ఉద్యోగానికి భంగం కలుగుతుండేమో ననిపించింది.

“ఓయ్! భగవంతుడా” అనుకున్నాడు మనస్సులో.

“మరేం ఫర్వాలేదు కూచోండి. కారణంలేకుండా పిలిపించలేను” అంది శ్రీదేవి తను కూచుంటో. సంజీవరావు కూడా కూచున్నాడు ఓ సోఫామీద, ఓ పక్కగా.

“మీకు ప్రమోషన్ వచ్చిందిటగా” అంది శ్రీదేవి, ఓరగా అతనికేసి ఒక విధమైన ప్రేమ, గర్వం, గొప్పతనం తొణికిసలాడేలా చూస్తూ.

“అవును!” అన్నాడు అతను. ఏ విధమైన భావము అతని చూపుల్లోలేదు. శాంతంగా ఆమెవైపుచూడసాగాడు.

శ్రీదేవి మళ్ళీ అందుకుంది: “అందుకనే పిలిపించాను. మీకు కొత్తగా ఉద్యోగమైనప్పుడు నాకేం బహుమతి ఇవ్వలేదు— మీ దర్శనంతప్ప. ఈ శుభ సమయంలో మీకు నేను బహుమతి ఇవ్వదలచు కున్నాను. ఇష్టమేనా?”

నౌకరు వచ్చి విద్యుద్దీపాలు వెలిగించి వెళ్లిపోయాడు. పైస తిరుగుతున్న ఫాన్ లా అతని మనస్సు, ఆలోచనల సుడిగుండంలోపడి కొట్టుకొని, తిరగ సాగింది. అతనికేమనాలో తేలీలేదు.

“మీదయ!” అని మాత్రం అన్నాడు.

“నడవండి, మీ యింటికి వెడదాం. డ్రైవర్!” అని కేకేసింది.

సంజీవరావు చిత్తయ్యాడు. మనస్సు సుడిగుండంలోపడి మునుగుతుందో, తేలుతుందో తేలీలేదు. భగవంతుడి మీద

భారం వేశాడు.

కారు గుమ్మంముందు ఆగింది. ఆవిడలేచింది. సంజీవ  
రావుకూడా లేచేడు.

“నడవండి” అంది.

“మా యింటికి ఎందుకు?” అన్నాడు అతడు సంకో  
చంలో పడి.

“అంతా వుంది, చెబుతాను” శ్రీదేవి దారితీసింది.

ఇద్దరూ కారులోకూచున్నారు.

“సంజీవ రావు గారింటికి పోవోయ్” అంది యజ

మానురాలు.

డ్రైవర్ కారుని పోనిచ్చాడు.

పది నిమిషాల్లో అతని యిల్లు చేరుకున్నారు. ఇల్లు  
చాలా పెద్దదే, కాని అందులో ఐదారు అద్దెకుటుంబం లుంటు  
న్నాయి. మధ్య తరగతికి చెందిన మనుష్యుల్లోవుండేదారిద్ర్య  
భారం పైకే కనపడుతోంది. ఇంటి ముందర ఆ యిళ్ళ పిల్లలు  
ఏవో ఆటలు ఆడుకుంటున్నారు, కొందరు బట్టలులేక, మరి  
కొందరు, మాసిన, చిరిగిన బట్టలుతోనూ.

సంజీవరావు దిగి ఇంట్లోకి దారితీశాడు. వెనకాలే

శ్రీదేవి వెళ్లింది, అతనింట్లోకి నిజంగా లక్ష్మి వెడుతున్నట్టు.  
అక్కడి పిల్లలు, కారు ఆగడం, ఆవిడ లోపలికి వెళ్లటం, అన్నీ  
ఆశ్చర్యంతో చూడసాగారు.

సంజీవరావు ఇంట్లో కుర్చీలూ ఏమీలేవు. ఒక చిన్న  
పిల్ల ముందుగదిలో ఉయ్యాలలో పడుకుని ఉంది. శ్రీదేవి  
పుయ్యాలద్గర నించుని, ఆ బిడ్డని ఏకదృష్టితో చూడసాగింది.

ఒక హరి కేన్ లైటు వెలుగుతోంది, మధ్యన. అతను వొడ్డి గుమ్మంలోకి వెళ్లి; "ఏయ్, ఏయ్," అని పిల్చాడు. దోడ్లొ యెక్కడో పనిచేసుకుంటోంది, అతని భార్య. "వొస్తున్నా" అంది మందమైన కంఠంతో.

అతను మళ్ళా వీధి గదిలోకి వచ్చి చాపవేశాడు. శ్రీదేవి పిల్లని లేపి, వొళ్ళోకి తీసుకుని కూచుంది, చాపమీద.

"లక్ష్మీ, ఇలారా" అన్నాడు సంజీవరావు.

అతని భార్య లోపలికి వచ్చింది, చీర చెంగుతో తడి చెయ్యి తుడుచుకుంటూ.

శ్రీదేవిని, వీధిలోని కారునీ, ఆశ్చర్యంగా చూస్తూనే, "నమస్కారం" అంది.

"ఆవిడ మా యజమాని భార్య! నిన్ను చూడాలని వొచ్చారు" అన్నాడు సంజీవరావు.

శ్రీదేవి లేచి ప్రతి నమస్కారం చేసింది.

"అవును, మీ అయనకి ఈ వేళ ప్రమోషన్ వొచ్చిందిట. అందుకని మీ కేమన్నా బహుమతి ఇవ్వాలని వొచ్చాను" అంది. ఆవిడ చేతిలోని బిడ్డ, ఆవిడ ముఖం కేసి, వింతగా చూడసాగింది.

లక్ష్మీకి ఇదేం అర్థం కాలేదు. కాని "యెంతమాట!" అంది.

సంజీవరావుదో సంజ్ఞ చేసేడు. లక్ష్మీ లోపలికి వెళ్ళింది.

"నిజంగా లక్ష్మీ!" అంది శ్రీదేవి కూచుంటూ.

తను మానంగా తలవొంచుకున్నాడు. ఆవిడ కళ్ళల్లో

ఏదో భావం మెరియడం అతను స్పష్టంగా చూశాడు.

లక్ష్మి ఓ గాజు గ్లాసులో కాఫీ తీసుకొచ్చి, ఆవిడ కిచ్చింది.

“మీరు త్రాగరా?” అంది శ్రీదేవి.

“ఆయన హోటల్లో తాగి వస్తారు. నాకు పట్టినపు లేదు” అంది లక్ష్మి. కాని అది సర్దడానికి అన్నమాటేననేది వాళ్ల ముఖాల్లోని సిగ్గుతో కూడిన భావం దానంతటదే తెలిచేస్తోంది.

శ్రీదేవి మాట్లాడకండా కాఫీ తీసుకుంది.

“మిమ్మల్ని చూడ్డానికి చాలా సంతోషంగా వుంది” అంది శ్రీదేవి.

“మీదయ. అప్పుడప్పుడు వస్తూండండి” అంది లక్ష్మి.

“యెందుకు రాను?”

“మీ మాటే పది వేలు; అయినా చూస్తాంగా?”

“రానూ, అమ్మాయ్, నువ్వు నిజం చెప్పు” అంది శ్రీదేవి, పిల్ల మొహంమీద మొహంపెట్టి ముద్దుపెట్టుకుంటో.

“ఉఁ! ఉఁ! ఉంగా!” అంది పిల్ల. అందరూ ఒక్కసారి నవ్వారు.

“నిజం చెప్పావమ్మా” అని తిరిగి ముద్దు పెట్టుకుంది.

“ఇదిగో, బహుమతి!” అని పిల్లని కింద కూచోపెట్టి, మెడలోంచి నెక్ లెస్ తీసి పిల్ల మెడలో వేసింది, ఆవిడ.

“ఇదేమిటి అన్యాయం?” అంది లక్ష్మి ఆశ్చర్యంతో.

“మీ దయ చాలు. మాకివేం వొద్దు” అన్నాడు సంజీవరావు, కంగారుతో.

శ్రీదేవి వినలేదు. వెంటనే లేచి, "ఇక వెళ్ళొస్తా" నంది సగర్వంగా.

వాళ్లు తెల్లబోయి లేచారు.

"ఇదేం బావుండలేదు" పిల్ల మెళ్ళో గాలుసు తీయ బోయాడు సంజీవరావు.

"నామీద వొట్టు" అంది శ్రీదేవి.

ఇద్దరూ నిశ్చేష్టులయ్యారు.

శ్రీదేవి కారులో కూచుంది.

లక్ష్మి పిల్ల నెత్తుకుని గుమ్మంలో నించుంది. సంజీవ రావు కారుదగ్గరికి వెళ్ళాడు.

"అన్నట్టు నాకు టైం లేదు. మీరు ఆనక ఓ శేరు ద్రాక్షపళ్ళు తెచ్చి పెడతారా?" అంది శ్రీదేవి.

"అంతకంటేనా? ఇదేం ఘనకార్యమని" అన్నాడు సంజీవరావు

కారు వెళ్ళిపోయింది.

అప్పటికి రాత్రి ఎనిమిదైంది.

"భోజనానికి లేవండి" అంది లక్ష్మి. సంజీవరావు బట్ట లు మార్చుకుని, కాళ్లు కడక్కుని అన్నానికి లేచాడు.

భోజనాలు అయ్యేంతసేపూ వాళ్లదే వింతగా మరీ మరీ తర్కించుకోసాగారు. చివరికి ఈ నిర్ణయానికి వచ్చారు.

'లక్షాధికారులకి ఓ అయిదారు వందలు లెళ్ళా'.

భోజనాలు అమూక భార్య ద్రాక్ష పళ్ల సంగతి జాపకం చేసింది.

అతను వెంటనే బజారుకి వెళ్లి, ఓ శేరు పళ్లు తీసుకుని,  
యజమానింటికి బయలు దేరాడు.

ఆ ఇల్లు చేరే టప్పటికి రాత్రి తొమ్మిదిన్నర అయింది,  
శ్రీదేవి తెల్లని దుస్తుల్లో, అందమైన నగల్లో ఓ అప్పరసలా  
తయారయివుంది

తను పళ్లు తీసుకుని లోపలికి ప్రవేశించాడు.

“వొచ్చారా? రారేమో ననుకున్నాను”

“ఎందుకురాను?” అతనికళ్ళు కృతజ్ఞతతో మెరిశాయి.

“ఆ మాత్రం ప్రేమవుంటే నేను ధన్యురాల్నే”

ఈ మాటలు అతనికి అర్థం కాలేదు. అందుకని

మౌనం వహించాడు, వింతగా చూస్తో.

“ఏం దాక్షిణ్యం తెచ్చారు?”

“నల్లదాక్షిణ్యం”

“అవెందుకు తెచ్చారు?” కోపంగా అంది.

“ఇవే తియ్యగా వుంటాయి?” అన్నాడు భయంగా.

“పచ్చదాక్షిణ్యం?”

“పుల్లగా వుంటాయి”

“ఎర్రదాక్షిణ్యం?” పక్కన నవ్వింది.

అతను మాట్లాడ లేదు.

“ఏం చెప్పరే?”

“నేను వాటిని చూశ్లేదు” అన్నాడు.

“ఇవిగో చూడండి, రుచి చూచి, ఎలా వున్నాయో

చెప్పండి.”

దగ్గరగా వచ్చి నించుని, తన పెదిమిల్ని చూపించి

ది. ఉచ్చాస, నిశ్వాసాల ఎగపుల్లో ఆవిడ వక్షం తనకి తగు  
ల్తుందేమోననే భయం కలిగేంత దగ్గరగా నించుంది.

ఇప్పటికి సంజీవరావుకి కథ అర్థం అయింది. ఇలాంటి  
కథలు అతను చాలా విన్నాడు, కాని అది ఎవరో అదృష్టవం  
తుల సంగతి అనుకున్నాడు. ఇలా నవలాత్మకమైన సంఘటన  
మాదిరిగా జరుగుతుందని అతను అనుకోలేదు. ఒక క్షణం  
సందిగ్ధంలో పడ్డాడు. ఏమి చేసినా భావి చెడనూ వొచ్చు,  
అదృష్టం పట్టనూ వొచ్చు ఒక్కసారి భార్య గుర్తుకు వచ్చిం  
ది. మనస్సులో అంతఃకలహం చెలరేగింది.

శ్రీదేవి అతని కళ్ళలోకి తీవ్రంగా చూడసాగింది.

“నా లక్ష్మీవే నువ్వు” బలంగా దగ్గరికి తీసుకున్నాడు.  
శ్రీదేవి తన్నయత్వం చెందింది....

సుబ్బరాయ శ్రేష్టి ఓ దుర్వార్తతో బొంబాయినించి  
వొచ్చాడు. అతనికి ఎదో కారు ప్రమాదంలో నడుం విరిగింది  
టెలిగ్రాం వస్తే సంజీవరావు, శ్రీదేవి స్వయంగా వెళ్లి,  
బొంబాయి నించి అతన్ని తీసుకొచ్చారు, ఫస్టు క్లాసులో.

ఇంటికొచ్చిన కొన్నాళ్లకి సుబ్బరాయుడు సంజీవ  
రావుకే మేనేజరు పని ఇచ్చి, మిల్ మేనేజ్ మెంట్ అంతా  
అతని చేతిలో పెట్టాడు. సంజీవరావు బాధ్యతనంతా స్వీకరిం  
చాడు. కాని నమ్మకద్రోహంచేసేంత మూర్ఖుడవదల్చుకోలేదు

సుబ్బరాయుడు పడక కుర్చీమీద నుంచి లేవలేడు.  
అక్కడే ఎప్పుడూ వుండి, మిల్లు పనులు స్వయంగా సంజీవ  
రావుని పిలిపించి చూస్తుండేవాడు.

శ్రీదేవికిది ఒక విధంగా బాధగా వున్నా మరో విధం గా పెద్ద అడ్డంకు తీరినట్లనిపించింది.

సంజీవరావుతో ప్రేమ కలాపాలు నిర్విఘ్నంగా సాగే ఏర్పాటులన్నీ చేసుకుంది. శ్రీదేవి ప్రేమ 'లక్ష్మి' రూపంలో సంజీవరావు ఇంటికి ప్రవహించ సాగింది.

కొన్నాళ్లలోనే అతను కారుకొని పెద్ద ఇల్లు అద్దెకి తీసుకున్నాడు. ఈ సంగతి లక్ష్మి కనిపెట్టక పోలేదు. కాని భర్త దగ్గర నోరెత్తే ధైర్యం లేదు.

అయినా అక్కడికి అంది.

“మీరు రోజు రోజుకీ మారిపోతున్నారు”

“ఏం చెయ్యమంటావు? అదృష్టాన్ని కాలతన్నమంటావా? దరిద్రంలోనే బతకాలని వుందా?”

లక్ష్మి బతులు పలుకలేక పోయింది. పై పై సుఖాలు ఎంతగావున్నా, భర్తని పోగొట్టుకున్నాననే బాధ ఆమెలో పోలేదు.

మళ్ళీ కొన్నాళ్లు పోయాక ఈ క్రింది సంఘటన జరిగింది. సంజీవరావు భోజనం చేస్తున్నాడు, ఓ రాత్రిపూట. లక్ష్మి అంది: “మనకి అదృష్టం చాలు”.

“నీ ఉద్దేశం?”

“చాలా రోజుల్నించి సహిస్తున్నాను. ఇంక అ శ్రీదేవి జోలి మనకు వద్దు. ఈ మాత్రం అదృష్టం మనకి చాలు. కావలిస్తే ఆవిడకి కృతజ్ఞులంగా వుందాం. నా అభ్యంతరంలేదు”

సంజీవరావు మాట్లాడలేదు. భోజనమై కంచంలో చెయ్యి కడుక్కని లేవబోయాడు.

“ఏం మాట్లాడకండా లేస్తున్నారు?”

“ఏం చెప్పను? నీలో ఎప్పుడూ లేంది ఈర్ష్య పుట్టిందే మిటా? అని ఆలోచిస్తున్నాను. ఆడాళ్ళు ఈ ర్ష్య కు లోను కాకూడదు. ఈర్ష్యని జయించిన వాళ్ళు అమరత్వాన్ని సమీపిస్తారన్నమాట.”

లక్ష్మి కళ్ళలో నీళ్ళు నిండాయి.

“ఈర్ష్యకాదు. కాని నా జీవితం? మీరు ప్రేమించినట్లు ఆవిడని ప్రేమించమంటే నేనూ ప్రేమిస్తాను. గౌరవిస్తాను. కాని ఆవిడతో సంబంధం నాకు ఇక మీదట బాగు లేదు” అని ఖచ్చితంగా చెప్పింది.

సంజీవరావు తేచి బట్టలు మార్చుకున్నాడు.

“వెడతారన్న మాట”

“నీ మాటలకి బదులు చెప్పటం కష్టం”.

“ఈ జీవితాన్ని భరించడం నాకు కష్టం అవుతోంది. లోకం నోరు ముయ్యడానికి మూకుడుదా? నాకు ఇంక ఓపిక లేదు. మిమ్మల్ని, మీ గౌరవాన్నీ సంరక్షించుకోడానికి అర్థాంగినైన నాకు హక్కువుంది”

లక్ష్మి గుమ్మానికి అడ్డు వెళ్లింది.

“ఏమిటిది, లక్ష్మీ?” అన్నాడు సంజీవరావు, కోపంతో.

గోడ గడియారం తొమ్మిది కొట్టింది.

“ఈ వేళకి తప్పకో! తర్వాత అంతా చెబుతాను”

మళ్ళీ లాలనగా అన్నాడు.

“వీలేదు” గుడ్లనీరు నింపుకునే అంది.

“లక్ష్మీ?” గట్టిగా అరిచాడు సంజీవరావు.

“తప్పక!” గద్దించాడు.

“వీల్లేదు. వీల్లేదు. వీల్లేదు.” రెట్టించి అంది; గాంతు జీరపోయింది.

“స్ట్రప్స్, గెటవుట్” అని పక్కకి తోసి వెళ్లిపోయాడు సంజీవరావు. లక్ష్మి కిందపడిపోయింది. బద్దలైన చేతుల గాజుల ముక్కలు గదంతా చెల్లా చెదరు అయ్యాయి, బూట్ల చప్పుడు క్రమంగా అంతర్ధాన మైంది! తరువాత కాదు ధ్వనీ.

లక్ష్మికి దుఃఖం ఒక్కసారిగా పొర్లి వొచ్చింది.

“అమ్మా!” అని చేతుల్లోకి ముఖం తీసుకుని వెక్కియాడవ సాగింది.

“అమ్మా” అంటూ కెవ్వన నిద్దల్లో కేక వేసి కూతురు తేచింది. తల్లి దగ్గరికొచ్చింది.

“ఏడవకే అమ్మా” అని కళ్ల నీళ్ళు తుడవ సాగింది, చిన్న చేతి వేళ్ళతో.

సుబ్బరాయ శ్రేష్ఠి శారీరకంగానూ, మానసికంగానూ కూడా క్రమంగా నీరసించి పోయాడు. తన అంత్యదశ సమీపించినట్టు ఎప్పుడో తెలుసుకున్నాడు. శ్రీదేవి ఈ ప్రవర్తనని కూడా అతను గమనించక పోలేదు, ఓరోజు ఇలా జరిగింది.

అతను మామూలుగా తన పక్కమీద పడుకున్నాడు. పక్కన శ్రీదేవి మంచం వుంది. అతనికి నడుం విరిగిన నాటి నించి సాంసారిక జీవితాన్ని బలవంతంగా విసర్జించ వలసి వొచ్చింది. ఎప్పుడూ, మంచంమీద గాని, పడక కుర్చీలో గాని వెల్లకిలా పడుకునే వుండాలి. పక్కలికి తిరగడానికి

కూడా వీలులేక పోతోంది.

ఆరోజు రాత్రి మూడు గంటలవేళ మెలుకువ వచ్చింది. రాత్రి గాలి మెల్లగా సంగీతాన్ని పాడుతో వీస్తోంది. ఆకుపచ్చని బల్బుకాంతి దోమతెరని చించుకుని లోపలికి వాస్తోంది. ఆ వెలుతురులోనే మెడ పక్కకి తిప్పి శ్రీదేవి పక్కకేసి చూశాడు. అది శూన్యంగా కనపడింది. మళ్ళీ రెండు మూడుసార్లు చూశాడు. కాని మొదట చూసింది నిజమే అయింది.

“శ్రీదేవి...” మెల్లిగా పిలిచాడు. బదులు రాలేదు. అతనికేమీ తోచలేదు. శ్రీదేవి అన్నాళ్ళూ అతనికి తెలియనంతగా తన ప్రవర్తనని దాచి పెట్టింది. ఎక్కడికైనా వెళ్లిందేమోనని అతననుకున్నాడు. తర్వాత నిద్దర పట్టలేదు. అరగంటపైగా గడిచింది. శ్రీదేవి రాలేదు. అతని మనసు ఎంతో ఆందోళన పడసాగింది. ఏవేవో ఆలోచనలు తోచాయి. తన జీవితాన్నంతటిని వెనకచూపు చూసుకున్నాడు. సంఘంలో తను ఈ ఉన్నతస్థానం పొందడానికి పడిన శ్రమ, బాధ అన్నీని. తర్వాత శ్రీదేవి తోటి తన జీవితాన్ని మొదటినించి తలుచుకున్నాడు. కళ్ళు ఆనందబాష్పాల్లో నిండాయి. అవే కొన్ని క్షణాల్లో దుఃఖాశ్రువులుగా మారాయి. ఒక్కొక్క బాష్ప బిందువే అతని మాసిన గెడ్డంలోంచి నెమ్మదిగా జారి పక్కమీద పడసాగింది.

కాకులు కూతలు ప్రారంభించాయి. ఆలోచనల్తోనూ, బాధతోనూ అతనికి చాలా అలసట కలిగింది.

గడియారం ఐదు కొట్టింది. శ్రీదేవి కిందినించి మేడ

మీదికి వచ్చింది. చేతుల గాజులూ, కాళ్ళ కడియాల అడుగున వరసగా కట్టిన చిన్న మువ్వల గలగల ధ్వనీ ఆమె ఎంత నిశ్శబ్దంగా వాద్యమన్నా, ఆ నిశ్శబ్దాన్ని చీల్చుకుని కొంచెం గా వినపడ సాగాయి. నెమ్మదిగా వచ్చి తన పక్కని ఆక్రమించుకుంది.

“శ్రీదేవీ ...” అతను నెమ్మదిగా పిల్చాడు. శ్రీదేవి ఉలిక్కిపడింది. గుండెలు వేగంగా కొట్టుకొనసాగాయి. చాలా ఆశ్చర్య పడింది. ఏమిటిది? - కాని ఓ క్షణంలోనే కోలుకుంది.

అతను “శ్రీదేవీ...” ఆన్నాడు మళ్ళీ.

“ఎవరూ? మీరారా?” అంది అతనివైపు దొర్లి.

“అవును; నేనే”

“ఏం నిద్దర రావడం లేదా?”

“లేదు; నువ్వు ఇందాకటినుంచి యెక్కడకి వెళ్ళావ్?”

శ్రీదేవి మాట్లాడేదు.

“అప్పుడే రెండు గంటలైంది, మెలకువ వచ్చి. నిన్ను పిలుస్తే పిలుపులు గాలిలో కలిసిపోయాయి. ఇంతసేపూ ఎక్కడ వున్నావ్?” చాలా నెమ్మదిగానూ, జాలికరంగానూ, స్పష్టంగానూ మాట్లాడాడు.

“కిందికి వెళ్ళాను. ఏం? ఏం కావాలి మీకు?” శ్రీదేవి బదులుగా అడిగింది.

“నన్ను మోసం చెయ్యడానికి ప్రయత్నం చెయ్యకు శ్రీదేవీ. అది నీ అందానికీ, స్వభావానికీ తగినది కాదు. నువ్వు నన్నెరుగుదువు. నిన్ను యెంతగా ప్రేమిస్తున్నానో నీకూ తెలుసు. నిజం చెప్పు. నాకదే శాంతినిస్తుంది. నేను

యెంతటి నిజాన్నైనా భరిస్తాను గాని. అబద్ధాన్ని దోహాన్ని సహించలేను.”

నిశ్శబ్ద క్షణాలు కొన్ని గడిచాయి.

శ్రీదేవి మానసిక పరిస్థితిని గురించి చెప్పగలగడం కష్టం. సంజీవరావులోని ఆకర్షణేదో శ్రీ దేవి ని తనవైపు లాక్కుందిగాని, ఆవిడకి సుబ్బారాయుడికి దోహం చెయ్యాలనే తలంపు యెప్పుడూ లేదు అతని మీద ప్రేమ మారలేదు. అతని ప్రస్తుత పరిస్థితిని బట్టి ప్రేమ యెక్కువైంది. అందుకనే తన రహస్య జీవితాన్ని తను ఇర్ష్యాభూకనిపెట్టలేనంతగా యెక్కువ సేవచేసి, అతన్ని మెప్పించ కలిగింది. కాని లోపల ఒక భయం లేక పోలేదు. సామాన్య మనుషుల్లో ఉండే ఈర్ష్య, అసహనం, స్త్రీని గురించిన భావాలు అతన్ని బలిగొని నిజాన్ని తెలుసుకున్న అతన్ని అధోగతి లోకి దారితీస్తాయేమో అని భయపడింది. అందుకనే చాలా జాగ్రత్తగా ప్రవర్తించింది. సంజీవరావు అంతే! తన ఈ ప్రేమ జీవితాన్ని చాలా రహస్యంగా గడిపాడు. ఒక్క లక్ష్మికి తప్ప యెవరికీ తెలీను. ఆవిడ నోరుకూడ కట్టి వేయబడింది.

“ఏం శ్రీదేవీ, మాట్లాడవేం?” అన్నాడు మళ్ళా.

అతని జాలిగొంతుకనివిన్నాక, తన ప్రవర్తనని చూసుకొంటే ఒకరకమైనసిగ్గు, కించభావం కలిగి, అవమానంతో కళ్ళలో నీళ్ళుతిరిగాయి, శ్రీదేవికి ఏం చెప్పాలో తెలీలేదు. కాని యెప్పుడూ లేంది, అతని దగ్గర అబద్ధం ఆడలేక పోయింది, ఆ ప్రయత్నం దానంతట అదే చచ్చి పోయింది.

“మీకు దోహం చేస్తున్నాను. పాపిని” అంది రుద్ధ కంఠంతో; తలగడలోకి ముఖాన్ని దూర్చి, వెక్కి వెక్కి ఏడవ సాగింది, యెవరో కొట్టినట్టు. అతను చెయ్యిజాచి “ఇటు రా శ్రీదేవీ. ఏమిటది? అసలు సంగతి చెప్పవే?” అన్నాడు.

శ్రీదేవి అతని పక్కమీదికి వెళ్లి, పక్కన పడుకుంది. అతను ఒక చేత్తో మెల్లగా తట్టసాగాడు.

“ఏమిటిది? ఏం జరిగింది?” మళ్ళీ అడిగాడు.

“నేను మీకు దోహం తలపెట్టాను”

“ఏమిటది, శ్రీదేవీ?”

“నేను చెడిపోయాను, మీదాన్ని మాత్రమే కాదు.”

“ఆ! ఏమిటి అంటున్నావు? యెవడా దుర్మార్గుడు? రేపే వాడి పని పడదాం”

“నా అధః పతనానికి యెవరూ కారణం కాదు నేనే అంతా చేసుకొన్నాను. మిమ్మల్నే కాక వేరొకరి మనస్సు లో ప్రేమించి, చోటు యిచ్చాను. అందుకు నన్నేం చేసినా సరే, నేను సిద్ధమే! వాళ్లని మాత్రం శిక్షించడానికి వీల్లేదు”.

“అల్లాగేలే! యెవరది ముందు చెప్పు?”

“సంజీవరావుని కూడా ప్రేమించాను?”

“సంజీవరావు!” అతని గుండెలు రుల్లు మన్నాయి. మళ్ళీ రెట్టించాడు. కాని చెవుల్ని నమ్మలేక పోయాడు. ఏమిటి? అంతా కలా? నిజమా? తను అసలు జీవించి వున్నాడా? ఇదేలోకం?

బాగా తెల్లారింది. కూర్చు పక్కనంచి యెర్రని వెలుగులు వీళ్లమీద పడుతున్నాయి.

శ్రీదేవి శిక్షని యెదురు చూస్తున్న నేరస్తురాలిలా,  
భావరహితంగా చూస్తోంది

“నువ్వు సాధారణమైన మనిషి వేన న్నమాట. ఎవరినేమనడానికి ఏముంది? అంతా నా దురదృష్టా, ఈ ప్రమాదం అదీని. నువ్వు సాధారణమైన మనిషి వే!” తనలో తనే గొణుక్కుంటున్నట్టు అన్నాడు.

ఆరోజు తొమ్మిది గంటలకే శ్రీష్టి సంజీవరావుకోసం కబురు పంపించాడు. సజీవరావు ఏం కొంప మునిగిందోనని వెంటనే వచ్చాడు.

సుబ్బారాయుడు పడక కుర్చీమీద కూచున్నాడు. చేతిలో పెద్ద లంక పొగాకు చుట్టవుంది.

“రమ్మన్నారా?” అన్నాడు సంజీవరావు మామూలుగా నిలబడే.

“రా, తమ్ముమా కూచో” అన్నాడు సుబ్బారాయుడు. ఈ కొత్త రకమైన పిలుపు అతన్ని నిశ్చేష్టుణ్ణి చేసింది ఆశ్చర్యంతో చూడసాగాడు.

“ఏం కొత్తగా వుందా, అలా పిలవడం? నాకు కథం తా తెలిసింది చాలా అదృష్టవంతుడివి. శ్రీదేవి ప్రేమని పొందడం అదో వరం. నేను ప్రేమించి ఆవిడ ప్రేమని పొందాలని చూచాను. కాని నీకు అనాయాచితంగా ఆవిడ ప్రేమ దొరకడం చాలా అదృష్టం. నా దృష్టిలో శ్రీదేవో దేవకాంత”

అతని కళ్ళు చెమ్మగిల్లాయి. సంజీవరావు తీక్షణ వీక్షణాల్లో నేలని చీలుస్తున్నాడు.

శ్రీదేవి రెండు కప్పుల్లో, కాఫీ తెచ్చి అక్కడపెట్టింది.

తర్వాత నెమ్మదిగా వారికి భర్త పాదధూళి తీసుకుని కళ్లకు అద్దుతుంది. సంజీవరావుకు దూరంనుంచే నమస్కరించింది, మనస్సులో.

సంజీవరావుకి అంతా అగమ్యగోచరంగావుంది. ఏమిటి విశాలాంతఃకరణ? యెవరన్నా ఇట్లా క్షమిస్తారా? అతను కొప గిస్తే ఈపాటికి డిస్మిస్ చేసి, నేలవి రాసి పారవెయ్య వొచ్చే? యెలా క్షమించాడు ఇద్దర్నీ? ఇలాంటి మనుష్యులు కూడా లోకంలో వుంటారన్నమాట! అతని మంచే తనికి పెద్ద శిక్షే నట్లు బాధపడసాగాడు.

చివరికి "ఇవాళ నేను విల్లు రాయాలి. అందుకు తగిన ఏర్పాటులన్నీ చెయ్యండి" అన్నాడు శ్రేష్టి.

సంజీవరావు ఇంటి ముందర కారు ఆగి యజమాని మరణవార్త చెప్పింది. సంజీవరావు సంసారంలో కూడా బయలుదేరాడు.

సుబ్బారాయుడు గుండె ఆగి మరణించాడు. శ్రీదేవి గుండె పగిలేలా ఏడుస్తోంది. లక్షిత్త వెళ్లి శ్రీదేవిని ఓదార్చ సాగింది. కొన్ని నిమిషాల్లోనే మిల్ జనం అంతా అక్కడ చేరారు. అందరూ అన్ని విధాల శ్రేష్టి గొప్పతనాన్ని పొగడ మొదలు పెట్టారు. అతను కట్టించిన సత్రాలు, నిలపెట్టిన కుటుంబాలు, వాళ్ల కులంలో చదువుకునే విద్యార్థులకీస్తున్న స్కాలర్ షిప్ లు అన్నీ ని.

సంజీవరావు మిల్లుకి సెలవు ప్రకటించి దహనక్రియల ఏర్పాటు చెయ్యసాగాడు.

పెద్ద ఊరేగింపుతో, మర్యాదతో అంత్యక్రియలు జరపబడ్డాయి.

సుబ్బరాయ శ్రీష్టి తన మిల్లు, ఇల్లూ సర్వ హక్కులతో భార్యకి ఇచ్చాడు. సంజీవరావును ఖాయమైన మేనేజరుగా నియమించాడు. తక్కిన కొంత ఆస్తి దానధర్మాలకీ, మిగిలింది తక్కిన దగ్గర చుట్టాలకీ ఇచ్చాడు,

అతను చనిపోయిన నాటినించీ సంజీవరావుని కుటుంబంతో సహా తనింటిలోనే వుండమంది శ్రీదేవి. వారు అంగీకరించారు, చాలా బలవంతం మీద.

కాని శ్రీదేవి ఇదివరకటి మాదిరిగా లేదు. నగలన్నీ తీసివేసింది. తెల్లని సాధారణమైన చీరనే ధరించ సాగింది. తిండి కూడా తినడం లేదు. సంజీవరావు మీద ప్రేమ కూడా ఇదివరకులా లేదు. అంతా ఆధ్యాత్మికంగా మారినట్టయింది. యెప్పుడూ ఆలోచనలతోనే వుంటోంది,

ఇదంతా సంజీవరావుకి అర్థం కాలేదు. ఆవిడకి పిచ్చి యెక్కుతుందేమో అనే భయం కలిగింది.

◆ ◆ ◆  
ఒకనాడు ఏడు గంటల వేళ కాఫీ అయి అందరూ కూచున్నారు. మామూలుగా శ్రీదేవి రేడియో పక్కని కూచుంది. రేడియో నించి వచ్చే వార్తల్ని ఆపింది శ్రీదేవి, అకస్మాత్తుగా.

అందరూ ఒక్కసారిగా ఆవిడవైపు చూశారు - ఈవిడేం వార్త చెబుతుందా? అని.

శ్రీదేవి వయసు మళ్ళిన ముత్తైదువులా వుంది. జుట్టు

అదోమాదిరిగా ముడివేసుకుంది. వొంటినీ నగలేమీ లేవు. తెల్లని అంచులేని సిల్కు చీర కట్టుకుంది. చేతుల్ని ఓ జత గాజులున్నాయి, అంతే ఒక క్షణం తీక్షణంగా చూసింది. గొంతు సర్దుకుంది.

“మిత్రో యిన్నాళ్లు గల పరిచయానికి చాలా ధన్యవాదాలు. మానవులు యెదో ఆకస్మిక సంఘటనలవల్ల గాని ఇలాంటి పరిచయ భాగ్యాల్ని పొందరు.

“యెదువల్లోగాని నా హృదయం ప్రతి ఫలం ఎరుగని ప్రేమతో నిండి వుంది. మొదట ప్రేమించింది ఆయన్ని. తర్వాత నా హృదయాన్ని చీల్చుకుని ప్రవేశించింది మీరు.

“దీన్ని అందరూ అన్నివిధాలా అనుకోవచ్చును. నీచమైన కథకింద చెప్పకో వచ్చును. తేకపోతే తుచ్చమైన కామం కింద జమకట్టనూ వొచ్చు. కాని నా దృష్టిలో ఇంత కంటే పవిత్రమైన ప్రేమ కనుపించడం లేదు.

“మొదటి చూపులోనే ప్రేమ అనేది అబద్ధం అని నా నమ్మకం. దానికి అర్థంలేదు. తర్వాత ప్రేమ ఒక్కసారిగా ఉట్టిపడుతుందనే వాదన కూడా నా నమ్మకాన్ని పొందలేదు.

“నన్నుడుగుతే మోక్షానికి భక్తి యెలా సాధక మార్గమో, ప్రేమకి కూడా కామం అంతే. అందువల్లే స్త్రీ పురుషులు అంత సన్నిహితులు అవుతారు. మిగతా వ్యక్తులు యెంత స్నేహితం పొందినా పాళ్ల హృదయాలు అంత సన్నిహితం కాలేవు.

“పైగా ఒక స్త్రీ ఇద్దరు పురుషుల్ని సహజంగా ప్రేమించ గలగడం మీద మీకు అపనమ్మకం వుంటే దాన్ని

వొదులుకొండి. నేను మిమ్మల్ని, ఆయన్నీ కూడా అదే ప్రేమతో ఇప్పటికీ ప్రేమిస్తున్నాను. అది అసాధ్యం కాదు. ఎక్కడైనా అది అసంభం అయితే అది సాధారణంగా పురుషుల్లో వుండేనీచత్వం, జుగుప్స, ఈర్ష్య, అసహనం, అనుమానాలవల్లే కాని స్త్రీ ఆప్పు వల్ల కాదు.

“ఇంతకీ నే చెప్పేది, ఇవాళతో నేను మీనించి దూరమవుతాను. ఇది నా తుది నిర్ణయం. ఇదిగో ఈ కాగితం. దీనితో నా ఆస్తిమీద వున్న సర్వహక్కులూ మీవవుతాయి.

“నా కోరికేం లేదు. సాయంత్రం రైల్వో కాఫీ వరకూ టికెట్ కొని మనః పూర్వకంగా పంపించండి. అదే నాకోరిక. మిమ్మల్ని, చెల్లినీ మళ్లీ కలవను.

“కాని వేరే లోకమనేది వుంటు...”

గొంతు పొడారిపోయి, మాటే రాలేదు. కళ్ళు తడిశాయి. లక్ష్మీ, సంజీవరావు, తెల్లబోయి, మాటలు వినసాగారు.

వాళ్ళు యెంత చెప్పినా శ్రీదేవి నిర్ణయం మార్చుకోలేదు. ఆవేశ అక్కణ్ణించి కదిలింది... మళ్లీ ఏమైందో తెలీదు.

సంజీవరావు కూతురికి “శ్రీదేవి” అనీ, ఆ మిల్సులోని గుడ్డలకి “శ్రీదేవీ ఫాబ్రిక్స్” అనీ పేరు పెట్టాడు. ★

## పాలరాళ్ల ప్రేమచిహ్నం

స్వామి రమ్మన్నప్పుడూ, తర్వాత దారిలోనూ నేను చేసిన వితండ వాదన గుర్తుకు వచ్చి, నన్ను చూస్తే నాకే